

## सीरी, पिलानी, में एसएसबीएमटी 2009 का आयोजन

केन्द्रीय इलेक्ट्रॉनिकी अभियांत्रिकी अनुसंधान संस्थान (सीरी), पिलानी में दिनांक 7-9 नवंबर, 2009 को 41वीं डॉ.शांति स्वरूप भटनागर स्मारक (आउटडोर-ज़ोनल) खेल प्रतियोगिता का आयोजन किया गया। खेल प्रतियोगिता का उद्घाटन समारोह संस्थान के मुख्य लॉन में आयोजित किया गया। इस प्रतिष्ठित खेलकूद प्रतियोगिता में सीएसआइआर की दस प्रयोगशालाओं की क्रिकेट व वॉलीबॉल की टीमों में सम्मिलित हुई। इस अवसर पर राष्ट्रीय वॉलीबॉल टीम के पूर्व कप्तान एवं अर्जुन पुरस्कार विजेता श्री सुरेश मिश्र मुख्य अतिथि के रूप में उपस्थित थे। इसके अतिरिक्त स्थानीय संस्थाओं के प्रतिनिधि तथा संस्थान के सहकर्मी भी उद्घाटन समारोह में सम्मिलित हुए।



गुलदस्ता भेंट कर मुख्य अतिथि का स्वागत करती हुई सहकर्मी

संस्थान की परंपरानुसार अतिथियों का स्वागत गुलदस्ता भेंट कर किया गया। तत्पश्चात संस्थान के राष्ट्रीय स्तर के बास्केट बॉल खिलाड़ी तथा सीएसआइआर हीरक जयंती पुरस्कार विजेता श्री ओम प्रकाश शर्मा ने सभी खिलाड़ियों को खेल भावना के साथ खेलने की शपथ दिलाई।

इस अवसर पर सभी टीमों ने अपने-अपने संस्थानों के स्टाफ क्लबों के

ध्वजों के साथ मार्च पास्ट प्रस्तुत किया। मार्च पास्ट में सीरी विद्या मंदिर के बैंड दल ने 'सारे जहाँ से अच्छा, हिंदोस्तां हमारा....' धुन बजाते हुए सभी प्रयोगशालाओं के खिलाड़ी-दलों का साथ दिया। साथ ही मनमोहक शैली में बैंड प्रदर्शन प्रस्तुत किया। इस प्रदर्शन के दौरान विभिन्न धुनों पर अलग-अलग आकृतियाँ बनाकर सभी दर्शकों को भावविभोर कर दिया जिस पर उपस्थित दर्शकों ने तालियों की गड़गड़ाहट से बैंड-दल की प्रशंसा की।



बैंड प्रदर्शन करते हुए सीरी विद्या मंदिर के छात्र



मार्च पास्ट की सलामी लेते हुए मुख्य अतिथि

उद्घाटन सत्र में अतिथियों का स्वागत करते हुए संस्थान के वरिष्ठ वैज्ञानिक डॉ. ललित मोहन जोशी ने मुख्य अतिथि का औपचारिक परिचय दिया तथा परिषद के संस्थापक डॉ. शांतिस्वरूप भटनागर को श्रद्धांजलि देते हुए सभी

खिलाड़ियों को उत्कृष्ट प्रदर्शन के लिए अपनी ओर से शुभकामनाएं दी। सीरी स्टॉफ क्लब के उपाध्यक्ष **श्री के के पांडेय** ने इस आयोजन की रूप-रेखा प्रस्तुत की।



खिलाड़ियों को संबोधित करते हुए  
डॉ चंद्रशेखर, निदेशक, सीरी

संस्थान के निदेशक **डॉ. चंद्रशेखर** ने अपने संक्षिप्त उद्बोधन में मुख्य अतिथि, सभी टीमों के सदस्यों, सीरी विद्या मंदिर के प्रधानाचार्य एवं विद्यार्थियों, आमंत्रित अतिथियों एवं समस्त उपस्थित सहकर्मियों का स्वागत किया। उन्होंने कहा कि बैंड प्रदर्शन में इन विद्यार्थियों के बेहतर तालमेल, सहभागिता, टीम भावना जैसी विशिष्टताओं के कारण इनका प्रदर्शन उत्कृष्ट रहा। उन्होंने आशा व्यक्त की कि इस टूर्नामेंट के विभिन्न खेलों में हमें इसी प्रकार का प्रदर्शन खिलाड़ियों में भी देखने को मिलेगा। उन्होंने जोर दे कर कहा कि यद्यपि इस प्रकार के आयोजनों में केवल एक ही टीम विजयी हो सकती है, तथापि, इस विजय अभियान में सभी टीमों की अपनी-अपनी अलग भूमिका होती है। अतः हमारा यह प्रयास होना चाहिए कि हम खेल भावना का परिचय देते हुए सफलता प्राप्त करने के लिए लगातार कोशिश करें। उन्होंने आशा व्यक्त की कि आयोजन समिति व अन्य समितियों के एकीकृत प्रयास से यह खेल आयोजन अविस्मरणीय व अभूतपूर्व बन सकेगा तथा टीम सीरी के

इस प्रयास को आप अपने दिलों में लम्बे समय तक संजोए रखेंगे।



स्पोर्ट्स प्रमोशन बोर्ड का परिचय देते हुए डॉ नीलमेगम

इस अवसर पर स्पोर्ट्स प्रमोशन बोर्ड के सदस्य **डॉ.एम. नीलमेगम** ने स्पोर्ट्स प्रमोशन बोर्ड की स्थापना से लेकर अब तक की उपलब्धियों की चर्चा की तथा सीएसआइआर स्पोर्ट्स प्रमोशन बोर्ड के अध्यक्ष डॉ पी जी राव का संदेश भी पढ़कर सुनाया। बोर्ड के अन्य सदस्य **श्री रवि सैनी** ने डॉ डी एस बेदी, सचिव, सीएसआइआर स्पोर्ट्स प्रमोशन बोर्ड का संदेश पढ़ा।



मुख्य अतिथीय उद्बोधन देते हुए श्री सुरेश मिश्र

अपने मुख्य अतिथीय उद्बोधन में **श्री सुरेश मिश्र** ने संस्थान के निदेशक एवं आयोजन समिति को उन्हें इस अवसर पर मुख्य अतिथि के रूप में आमंत्रित करने के लिए हार्दिक धन्यवाद दिया। इस अवसर पर उन्होंने डॉ. शांतिस्वरूप भटनागर की बहुमुखी प्रतिभा एवं उनकी खेलकूद में रुचि के बारे में प्रकाश डालते हुए उन्हें अपने श्रद्धा सुमन अर्पित किए। उनके अनुसार

अब वह समय आ गया है कि सभी वैज्ञानिक मिलजुल कर स्थानीय, राष्ट्रीय एवं अंतरराष्ट्रीय समस्याओं के समाधान को खोजने में संयुक्त रूप से प्रयास करें तथा टीम भावना के साथ कार्य करते हुए सर्वमान्य विकल्प ढूँढ़ने का प्रयास करें। उन्होंने सीरी विद्या मंदिर के बैंड प्रदर्शन की सराहना करते हुए कहा कि बेहतर तालमेल और टीम वर्क का उदाहरण जो उनके प्रदर्शन में देखने को मिला वह इनकी युवा शक्ति का परिचायक है और यही शक्ति हमारे देश की सबसे बड़ी ताकत है। उन्होंने कहा कि यह आयोजन हमें यह शिक्षा देता है कि अपने उद्देश्य की पूर्ति के लिए मिलजुल कर अपनी पूरी शक्ति के साथ अपनी टीम भावना का बेहतर प्रदर्शन किया जा सकता है। उन्होंने कहा कि प्रत्येक खिलाड़ी को अपना व्यक्तिगत ग्राफ ऊँचा रखने का प्रयास करना चाहिए जिससे अंत में टीम को लाभ मिलता है।



स्मारिका विमोचन के बाद मुख्य अतिथि, निदेशक महोदय एवं मंचस्थ अधिकारीगण

इस अवसर पर मुख्य अतिथि ने आयोजन की **स्मारिका का विमोचन** भी किया। तत्पश्चात् मुख्य अतिथि ने आयोजन के विधिवत उद्घाटन की घोषणा की।

अंत में संस्थान के वरिष्ठ वैज्ञानिक **श्री राहुल वर्मा** ने मुख्य अतिथि, विशिष्ट अतिथि, निदेशक, सीरी, सभी टीमों के खिलाड़ियों, प्रशासन नियंत्रक तथा सीरी विद्या मंदिर के प्रधानाचार्य, आयोजन

समिति व उप समितियों के सदस्यों आदि को उनके प्रत्यक्ष व अप्रत्यक्ष योगदान के लिए हार्दिक धन्यवाद दिया। उद्घाटन समारोह का समापन **राष्ट्रगान** के साथ हुआ।



उद्घाटन समारोह में उपस्थित सहकर्मी एवं अतिथिगण

कार्यक्रम का संचालन करते हुए **श्री रमेश बौरा**, वरिष्ठ अनुवादक (हिंदी), ने मुख्य अतिथि श्री सुरेश मिश्र, एसपीबी के सदस्य डॉ नीलमेगम व अन्य अतिथियों तथा सभी प्रतिभागी टीमों के सदस्यों का स्वागत किया।



उद्घाटन समारोह का संचालन करते हुए श्री रमेश बौरा, वरिष्ठ अनुवादक

### सांस्कृतिक कार्यक्रम

आयोजन के दौरान सभी खिलाड़ियों के मनोरंजन के लिए प्रतियोगिता की पूर्व संध्या पर दिनांक 6.11.2009 को संस्थान के मुख्य सभागार में सांस्कृतिक कार्यक्रम का भी आयोजन किया गया। इस कार्यक्रम में संस्थान के सहकर्मियों, प्रशिक्षार्थियों व परियोजना सहायकों ने अपनी नृत्य, गायन एवं मिमिक्री जैसी रंगबिरंगी प्रस्तुतियों से सभी का मन

मोह लिया। बॉलीवुड रामायण तथा सालसा नृत्य सांस्कृतिक संध्या के प्रमुख आकर्षण थे। सभी खिलाड़ियों ने कलाकारों की मुक्त कंठ से प्रशंसा की। कार्यक्रम के उपरांत **श्रीमती रंजना चंद्रशेखर** ने कलाकारों को **स्मृति चिह्न** भेंट कर सम्मानित किया।



सांस्कृतिक संध्या में बॉलीवुड रामायण का दृश्य

## प्रतियोगिताओं का विवरण

इस खेल आयोजन में परिषद की 10 प्रयोगशालाओं की क्रिकेट व वॉलीबॉल की टीमों सम्मिलित हुई। वॉलीबॉल के मैच सीरी परिसर में स्थित वॉलीबॉल मैदान पर तथा क्रिकेट मैच सीरी क्रिकेट मैदान के अतिरिक्त बिट्स तथा बिरला सीनियर सेकंडरी स्कूल के मैदानों पर आयोजित किए गए। दोनों खेलों में ड्रॉ-आफ-लॉट्स के आधार पर टीमों को दो वर्गों में विभाजित किया गया तथा मैच लीग व नॉक-आउट आधार पर आयोजित किए गए।

### क्रिकेट

#### वर्ग ए

सीजीसीआरआइ, कोल. इमटैक, चंडीगढ़  
 एनएएल, बैंगलौर  
 निस्केयर, नई दिल्ली  
 निस्टैड्स, नई दिल्ली  
 एनपीएल, नई दिल्ली

#### वर्ग बी

आइआइसीबी, कोल.  
 एनएएल, बैंगलौर  
 सिम्फर, धनबाद  
 एनसीएल, पुणे  
 एनएमएल, जमशेदपुर

क्रिकेट में दोनों वर्गों में कुल 16 मैच खेले गए जिनमें इमटैक, चंडीगढ़ तथा

एनसीएल, पुणे ने अपने अपने वर्ग में विजेता रहते हुए सीएसआइओ, चंडीगढ़ में आयोजित किए जाने वाले फाइनल में खेलने के लिए अर्हता प्राप्त की।



क्रिकेट प्रतियोगिताओं का औपचारिक शुभारंभ करते हुए निदेशक महोदय

## वॉलीबॉल

### वर्ग ए

सीजीसीआरआइ, कोल.  
 एनसीएल, पुणे  
 निस्टैड्स, नई दिल्ली  
 एनपीएल, नई दिल्ली  
 एनएएल, बैंगलौर

### वर्ग बी

इमटैक, चंडीगढ़  
 आइआइसीबी, कोल.  
 सिम्फर, धनबाद  
 निस्केयर, नई दिल्ली  
 एनएमएल, जमशेदपुर



वॉलीबॉल मैच में जूझती टीमों

वॉलीबॉल में दोनों वर्गों कुल 22 मैच खेले गए जिनमें **एनएएल, बैंगलौर** तथा **सिम्फर, धनबाद** ने अपने-अपने वर्ग में विजेता रहते हुए सीएसआइओ, चंडीगढ़ में आयोजित किए जाने वाले फाइनल में खेलने के लिए अर्हता प्राप्त की।

## समापन समारोह

संस्थान में आयोजित 41वीं एसएसबीएमटी (आउटडोर जोनल) 2009 का समापन संस्थान के वॉलीबॉल मैदान में आयोजित एक सादे समारोह के साथ हुआ। समारोह से पूर्व परिषद प्रयोगशालाओं के चयनित खिलाड़ियों तथा स्थानीय खिलाड़ियों की टीमों के बीच एक प्रदर्शनी मैच भी खेला गया जिसमें सीएसआइआर खिलाड़ियों की टीम विजयी रही।



खिलाड़ियों को स्मृति चिह्न भेंट करते हुए निदेशक महोदय

समापन समारोह में संस्थान के निदेशक **डॉ चंद्रशेखर** ने खिलाड़ियों को स्मृति चिह्न व प्रमाण पत्र भेंट किए। अपने संक्षिप्त उद्बोधन में उन्होंने सभी टीमों के खिलाड़ियों की सराहना की तथा विजेता टीमों के खिलाड़ियों को उनके प्रदर्शन के लिए बधाई दी।



समापन कार्यक्रम में विजेता टीमों को बधाई देते हुए निदेशक महोदय

सभी खिलाड़ियों ने पूरे आयोजन के दौरान संस्थान द्वारा उन्हें उपलब्ध कराई गई सुविधाओं की भूरि-भूरि प्रशंसा की।

समारोह के अंत में सीरी स्टाफ क्लब के उपाध्यक्ष **श्री के के पांडेय** ने धन्यवाद ज्ञापन प्रस्तुत किया।

इस प्रकार संस्थान में आयोजित 41वीं डॉ शांति स्वरूप भटनागर मेमोरियल (आउटडोर-ज़ोनल) 2009 प्रतियोगिता संपन्न हुई।